

**ትብዓሕ ናብ ዩኒቨርሲቲ መቐለ!!**

/ ብፀጋይ ሓድሽ welwalo\_waw@yahoo.com መቐለ / 06-13-17

ኢንተርናሽናል አትሌት ሻምበል ምሩፅ ይፍጠር ቀያሪ ማርሽ /the shifter/ ብዓለምለኸ ዝፍለጥ ህያብ ኅሎመኸዳ እዩ። ኢንተርናሽናል አትሌት ሻምበል ምሩፅ ይፍጠር ካብ ወለዱ አይተ ይፍጠር ተኸለሃይማኖትን ወ/ሮ ለተገብርኤል ገብረአረጋውን አብ ክልል ትግራይ ዞባ ምብራቕ ወረዳ ጉሎመኸዳ ጣብያ ሓበን ቁሽት እምበይቶ ሕዳር 5/1934 ዓ.ም ተወሊዱ። ቦኸሪ ገዛ እዩ።

ጀግና ጀጋኑ ኢንተርናሽናል አትሌት ሻምበል ምሩፅ ይፍጠር ንኡስ ኮይኑ አብ ከተማ አስመራ ዕለታዊ ቁፃር ሰራሕተኛ ኮይኑ ድሕሪ ምፅናሕ ብ1968 አቆፃፅራ አውሮፓ አብ ሃገረ ሜክሲኮ ውድድር ኦሎምፒክ እንትሳለጥ አትሌታት አበበ በቂላን ማሞ ወልዴን ካልኦትን፣አትሌታት ንምሕራይ ናብ ከተማ አስመራ የምርሑ። እዚ አጋጣሚ ነቲ ብመዓልታዊ ቁፃር ሰራሕ ዝመሓደር ዝነበረ ምሩፅ ይፍጠር ወርቃዊ ዕድል ኮይኑሉ።

አብ'ቲ ጊዜ ንውሩያት አትሌታት አበበ በቂላን ማሞ ወልዴን ልዑል ክብርን ናእዳን ዝነበሮ ኢንተርናሽናል አትሌት ሻምበል ምሩፅ ይፍጠር አብ አስመራ አብ ዝተኻየደ ውድድር ሓምሻይ ደረጃ ብምሓዝ ቀልቢ አትሌታት አበበ በቂላን ማሞ ወልዴን ካልኦት አሰልጠንትን ስሒቡ።

ካብዚ ተሳታፊ ብቐጥታ ወተሃደር ሓይሊ አየር ኢትዮጵያ ኮይኑ ተመዲቡ። ኢንተርናሽናል አትሌት ሻምበል ምሩፅ ይፍጠር አብ ብሄራዊ አትሌቲክስ ፌዴሬሽን ብአትሌትነት ተፀምቢሩ ጉያ ክሳብ ጠጠው ዘብል ልዕሊ 300 ውድድራት አትሌቲክስ ዝተሳተፈ እንትኸውን፣3271 ጊዜ ቀዳማይ ደረጃ ብምሓዝ ንሃገሩ ዓወት ዘዕተረ ብሕታዊ ናይ ጀጋኑ ጅግና አትሌት እዩ።



ኢንተርናሽናል አትሌት ሻምበል ምሩፅ ይፍጠር አብ ኢትዮጵያ ናይ ጅግና ፈላግይ ተሸላሚ፣ብዓለምለኽ ጋዜጠኛታት ስፖርት ማሕበር ወርቂ ጫማ ተሸላሚ፣ብ1977 አቆፃፅራ አውሮፓ አብ በኮኦም ፓርቶሪኮ አብቴ ጊዜ ብሉፅ ናይ ፍርቂ ማራቶን ክብረወሰን ዝጎተረ አትሌት እዩ። ኢንተርናሽናል አትሌት ሻምበል ምሩፅ ይፍጠር ስም ሃገርና አብ ዓለም ክብርኹን ባንዴራና ልዕል ኢላ ንክትንብልበልን ዕዙዝ እጃም ዝነበሮን ውሩይን እዩ። ኢንተርናሽናል አትሌት ሻምበል ምሩፅ ይፍጠር ካብ 1997 አቆፃፅራ አውሮፓ ጀሚሩ ይነብረላ አብ ዝነበረ ከተማ ቶሮንቶ ክሕክም ድሕሪ ምፅናሕ ብዝሓደሮ ሕማም ታሕሳስ 14/2009 ዓ.ም ምሸት ሰዓት 3:05 ብስድርኡ፣ አድነኛቱን ፈተውቱን እናተሓብሓብ አብ መበል 75 ዓመቱ አብ መፋርቕ እዚ ሒዝናዮ ዘለና ዓመት ብሞት ምፍላዩ ይዝከር።

ሓንቲ ካብ ጣብያታት ወረዳ ጉሎመኸዳ ዝኾነት ጣብያ ሓበን ብምብራቕ፣ ብሰሜን፣ ብምዕራብን ደቡብን ብጣብያታት ሓየሎም፣ ሃገረሰላም፣ ሰበያ፣ ቅልዓትን ኮኾብ ፅባሕን ትዋሰን። ጣብያ ሓበን ቁሽታት እምበይቶ፣ ቃጡን፣ ዓዲቆልቋልን ማይጨውን ትሓቁፍ። እታ ጣብያ ብምዕሩጋት እምባታት አሕብር፣እምባ ምዕኳኸ፣ ዕንጦጣ፣እምባትካላ፣ሳዕሪ አብዑር ተኸበባ ሓውሲ ደጉዓ አየር ዝተዓደለትን አዝዩ ሰሓቢ አቀማምጣ መሬት ዘለዋን እያ። ጣብያ ሓበን 4311 ህዝቢ ዝነብረላ አብ ወሰን ዋና መንገዲ መካይን ሰበያን ኢሮብን እትርከብ ጥንታዊትን ብሓድግታትን እትልልን ዓዲ ጀጋኑን እያ ።

ኢንተርናሽናል አትሌት ሻምበል ምሩፅ ይፍጠር ካብዛ ብፅባቕ ተፈጥሮአዊ አቀማምጣኡን ንጥዕና ዝምቹ ኩነታት አየራን ተፈጠሩ ኣብ መድረኻት ዓለም ዘስመየ ስፖርተኛ ክኸውን ምኽኣሉ ትኸክልን ትኸክልን እዩ። እቲ ሕቶ ንምንታይ ዳኣ ካብ ጣብያ ሓበን ኣሰሩ ዝሰዕቡ አትሌታት ዘይተፈጠሩ? ዝብል እንተኾይኑ መልሱ ድማ ኣብ ተተካእቲ ስለዘይሰራሕና ዝብል ይኸውን።





ቅድሚያ 75 ዓመታት ብ1934 ዓ.ም አብ ወረዳ ጉሎመኸዳ ጣብያ ሓበን ቁሸት እምበይቶ ፍሉይ ቦታ ዓዲ አናህብ ዝተወለደ ምሩፅ ይፍጠር ዓብዩስ አብ ሃገር፡አህጉርን ዓለምን ስሙ ሰማይ ክሰቅል እዩ ኢሉ ዝገመተ ዘይክህሉ ይኸእል። አሕዋቱ ደበሳይ ይፍጠር፤ደሃብ ይፍጠር፤ተኪኤ ይፍጠር እውን እንተኾነ ከመይ ኣቢሎም ክግምቱ? እንተኾነ ኾይኑ። ብዓዕርን ዓቕምን ትዕግስትን ዘፈታተን ልምምድን ብ1972 ዓ.ም አብ 38 ዓመቱ አብ ሃገረ ፍሉይ ከተማ ሞስኮ ብሓሙሽተን ዓሰርተ ሸሕን ሜትሮ ተወዳዲሩ ካብ ባዕሉ ሰጊሩ ንህዝብን ሃገርን ዘሓብን ሜዳልያ ወርቂ ብምርካብ ዓለም አስደሚሙ። ማዕኸናት ዜና ሃገር አህጉርን ዓለምን ጀግና ቀያሪ ማርሻ አትሌት (The shifter) ሰምየንኦ።

ቀያሪ ማርሻ ጀግና አትሌት ሻምበል ምሩፅ ይፍጠር ቀጊሉ አብ ከተማታት ሙኒክ፤ሌጎስን ካልኦትን ብሓሙሽተን ዓሰርተን ሸሕ ሜትሮ ተወዳዲሩ ብሓፈሻ ትሸግተ ሜዳልያታት ሸውግተ ወርቂ፤ሓደ ብርን ሓደ ነሓስን ብምርካብ ሰሙ ጠርዚ ነኸኡ። ንስሙይ አትሌት ሻምበል አበበ በቂላ ተኪኡ ሃገርና ኢትዮጵያ ብዙሓት አትሌታት ክፈርዩላን ብዓዕት ደቃ ባንዴራኣ አብ መድረኻት ዓለም ተሰቓሉ ክምብልበልን አብነት ኮይኑ።





አብ ወረዳ ጉሎመኸዳ ጣብያ ሓበን ቁሽት እምበይቶ ዝርከብን ምሩፅ ይፍጠር ዝተወለደሉ ገዛ

እንተኾነ ሞት ንኹሉ ብማዕረ ዝበገሕ ዕፃ እዩ። ዘይሃስስ ስምን ዝናን አብ ርእሲ መሬት ሓዲጉ አቦ ሸውዓተ ጃልዑ ቀያሪ ማርሽ ጀግና አትሌት ምሩፅ ይፍጠር አብ መበል 75 ዓመቱ አብ ወርሒ ታሕሳስ 2009 ዓ.ም ዓሪፉ። ብሰነ-ስርዓት አቀባብራ ጀግና አብ አዲስ አበባ ሓመድ አዳም ለቢሱ። አብ ወረዳ ጉሎመኸዳ እውን ድሙቕ ዳግማይ ቀብሪ ተገይሩሉ።

ሰብ ይሓልፍ ታሪኽ ይነብር። እንተኾነ ታሪኽ ብቕብብል ወለዶታት እናተኾልዐ ንቕድሚት ክቕፅል ስለዝግባእ ብሳይንሳዊ ምርምር ስነኳዕትን ካልኦት ሓድግታትን ወናኒ ቅድመ ስልጣን አክሱም ምዃኑ ዝዝረበሉ ወረዳ ጉሎመኸዳን፣ ዓስከሬኑ አብ ዝዓረፈሉ

አዲስ አበባን ብስም ማርሽ ቀያሪ ጀግና አትሌት ሻምበል ምሩፅ ይፍጠር ዝፅዋፅ ሓወልትን መዘናግዕን ብምህናፅ ዋሕዚ ቱሪስት ውሽጢ ዓድን ወፃኝን ንምስላንን፣ከባቢ ጉሎመኸዳ ዘለዎ ጥዑምን ደጉዓን አየር ብምጥቃም ብርክት ዝበለ አትሌታት ክፈርዩ ንምልዕዓል ዝዓለመ ስራሕ ንምስራሕ ዝዓለመ ተወሳኺ ሓድጊ ንምትካል ዝተጀመረ ምንቅስቃስ አሎ። ክዕወት ነተስፉ።

ጀጋኑ ትግራይ ብዙሓት እዮም። ከምቲ በሃር ሙሁር መምህር ሙሉወርቅ ኪ/ማርያም ደጋጊሙ ዝብሎ 'አብ ኩለን ቁሽታት ትግራዊ ዘደንፁ ቅያ ጀግንነት አሎ። በዚ እውን በብዓውዱ ጀግና ስለዝበዝሕ ነየኒኡ ፀዊዕና ነየኒኡ ንሓድግ ብዝብል ንፅገም' ይኹን እምበር ጀጋኑና ከክንዲ ዝኸአልናዮ አፍልጦ ክንህቦም ክነመስግኖም ግቡእ ምዃኑ ብምእማን ብብርኪ ቤት ዕዮ ክብርን አፍልጦን ክንህቦም ጀግናና አለና።

ቦኳር ዩኒቨርሲቲ ክልልና መቐለ አብ ዝሓለፉ ዓመታት ንሊቅ ቁጠባን ፀሓፊ ታሪኽን ነጋድራስ ገ/ሂወት ባይክዳኝ፣ንአምባሳደር ባህሊ ትግራይ ኪሮስ አለማዮሁን ካልኦትን ክብሪ ዶክትሬት ብምሃቡ ተሓቢንና። ቀያሪ ማርሽ ጀግና ኢንተርናሽናል አትሌት ሻምበል ምሩፅ ይፍጠር እውን አብ ዝተዋፈረሉ ዓውዲ አትሌቲክስ ብፅንዓት ተቓሊሱ ብምዕዋት ስሙን ስም ህዝቡን ሃገሩን አብ መድረኻት ዓለም ዘፀወፀ ታሪኽ ዘይዝንገዩን ብምዃኑ፣ነዚ ታሪኽ ዘይዝንገዩ ታሪኹ ብምጉላህ ዝትክእዎ ጀጋኑ አትሌታት ክፈርዩ ምእንቲ፣ ዩኒቨርሲቲ መቐለ ዶክትሬት ክብሪ እንተዝህቦ ዝብል ሓሳብ ነቐርብ

\*\*\*\*\*